

توقۇنۇش نەزەرىيەسى

كىرىش

تېئولوگىيەنىڭ سېكولارلاشقان شەكلى ھېسابلىنىدىغان، زامانىۋى دۇنيانىڭ مەھسۇلاتى بولغان جەمئىيەتشۇناسلىق ئىلمىدە (بەدرى گەنجەر) تەتقىقات دائىرىسى، مېتودلىرى، قوبۇل قىلغان ئاساسلىق پىرىنسىپلىرى، تەتقىقات ئوبيېكتلىرى ۋە تارىخى قاتارلىق جەھەتلەردە ئاساسلىق ئورۇندا تۇرىدىغان غوللۇق نەزەرىيەلەردىن بىرى بولغان توقۇنۇش نەزەرىيەسى ھازىرقى زامان پەن ساھەسىدىكى ئورنىغا كېلىپ بولغۇچە نۇرغۇن باسقۇچلارنى باشتىن كەچۈردى. جەمئىيەتتە يۈز بەرگەن ۋەقە- ھادىسىلەرنى، ئۆزگىرىشلەرنى، ئىجتىمائىي مۇناسىۋەت شەكىللىرىنى توقۇنۇش، مەنپەئەت، كۈچ قاتارلىقلار ئوتتۇرىسىدىكى مۇناسىۋەتلەر نۇقتىسىدىن، شۇنداقلا جەمئىيەتنى ئوخشىمىغان قاتلام، تەبىقە، ئېتىك ۋە گۇرۇھلار ئوتتۇرىسىدىكى تەڭسىزلىكلەرنى نەزەرگە ئېلىپ تۇرۇپ ئانالىز قىلىدىغان بۇ نەزەرىيەنىڭ ھازىرقى دەك سەۋىيەگە كېلىپ بولۇشىغا نۇرغۇن ئىجتىمائىي پەن نەزەرىيەچىلىرى ھەسسە قوشتى، بىراق بىز بۇ نەزەرىيەچىلەر ئىچىدە ھازىرمۇ تەسىرى بولغان 20 - ئەسىردە ياشاپ ئۆتكەن رالى داخېندروفنىڭ توقۇنۇش نەزەرىيەسىنى ماقالىمىزدە قىسقىچە تونۇشتۇرۇش بىلەن بىرگە، ئىككى مۇسۇلمان مۇتەپەككۇرنىڭ توقۇنۇشقا تولغان زامانىۋى دۇنيا نىڭ «روھى» بىلەن زامانىۋى دۇنيانىڭ مەھسۇلاتلىرى بولغان ئىجتىمائىي ۋە سىياسىي تۈزۈلمىلەر، شۇنداقلا ئىدىئولوگىيە شەكىللىرىنىڭ ماھىيىتىدە ياتىدىغان توقۇنۇشلارنى ۋە بۇلارنىڭ دۇنياغا، جەمئىيەتكە، بولۇپمۇ ئىنسانغا ئېلىپ كەلگەن زىيانلىرى توغرىلىق يازغانلىرى ئۈستىدىمۇ توختىلىمىز.

ئاچقۇچلۇق سۆزلەر: توقۇنۇش نەزەرىيەسى، مەرتىۋە، ئىجتىمائىي ئورۇن، كۈچ

1 - توقۇنۇش: مەنىسى ۋە نەزەرىيەسى

ئومۇمەن قىلىپ ئېيتقاندا، ھېسسىيات، ئىدىيە ۋە ئىش-ھەرىكەتلەردە مەيدانغا

كەلگەن پىسخىكىلىق ۋە ئىجتىمائىي توسالغۇلارغا ئۇچراش ھالىتى بىلەن ئىزاھلىنىپ كەلگەن توقۇنۇش ئۇقۇمى ئوخشىمىغان مەقسەت ۋە ئارزۇ - تەلەپلەرنىڭ زىتلىقلار ئىچىدە توقۇنۇشنى بىلدۈرىدۇ. مۇرەسسەنىڭ، باراۋەرلىكنىڭ، ئىتتىپاقلىقنىڭ ۋە ھەمكارلىقنىڭ زىتى، رىقابەتنىڭ روشەن ئالاھىدىلىكى، مۇئەييەن ئەھۋاللاردا تەبىئىي نەتىجە ۋە ئۆزگىرىشنىڭ موتورى ياكى قوزغاتقۇچى كۈچى ھېسابلىنىدىغان توقۇنۇش ھادىسىسى، ھازىرقى زامان جەمئىيەتشۇناسلىقىدا ئىجتىمائىي ئۆزگىرىشلەرنىڭ ئاساسىي سۈپىتىدە كۆرۈلىدۇ.

توقۇنۇش نەزەرىيەسى جەمئىيەتلەرنىڭ تارىخىي جەريانىدا توقۇنۇش ئىچىدە ئىكەنلىكىنى ۋە ئىجتىمائىي تەرتىپنىڭمۇ بۇ توقۇنۇشنىڭ مەسئۇلى ئىكەنلىكىنى ياقلايدۇ. توقۇنۇش نەزەرىيەچىلىرىنىڭ قارىشىچە، توقۇنۇش ئىجتىمائىي تەرتىپ ۋە مىزاننىڭ شەكىللىنىشىدە بەلگىلەش رولىغا ئىگە. ئورگانىك، قۇرۇلمىچى ۋە فۇنكسىئوناللىق نەزەرىيەلەرنىڭ ئەكسىچە، توقۇنۇش نەزەرىيەسى جەمئىيەتنى ماددىي بايلىقلار ۋە كۈچ ئۈچۈن توقۇنۇشقان تەرەپلەرنىڭ سىستېمىسى سۈپىتىدە كۆرىدۇ (كىزىلچەلىك، 1994 : 263، نەقىل قىلغۇچى ئىبراھىم ماۋى).

جەمئىيەت، جامائەت، دۆلەت ۋە ئىجتىمائىي مۇناسىۋەتلەردە توقۇنۇشنىڭ بارلىقى توغرىسىدا بۇرۇنقى مۇتەپەككۇرلار ئوخشىمىغان كۆز-قاراشلارنى ئوتتۇرىغا قويغان بولسىمۇ، لېكىن ھازىرقى زامان بىلىم نۇقتىسىدىن سىستېمىلىق نەزەرىيەلەر 19 - ئەسىردە ئوتتۇرىغا چىققان. توقۇنۇش نەزەرىيەسى توغرىسىدا ماركس، ماكېس ۋېبېر، جورج سىممىل قاتارلىق كىلاسسىك جەمئىيەتشۇناسلار سىستېمىلىق نەزەرىيەلەرنى ئوتتۇرىغا قويۇپ، ئەينى دەۋردىكى غەرب جەمئىيەتىنى ئەتراپلىق ئانالىز قىلغان. ئۇنىڭدىن كېيىنكى جەمئىيەت، بولۇپمۇ دۇنيادىكى ئۆزگىرىشلەرنى ئانالىز قىلىش ئۈچۈن توقۇنۇش نەزەرىيەسى ئۈستىدە پىكىر يۈرگۈزۈپ كىلاسسىك نەزەرىيەچىلەرنىڭ نەزەرىيەلەرگە تەنقىدىي نۇقتىدىن قاراپ ئۆزلىرىنىڭ توقۇنۇش نەزەرىيەلىرىنى ئوتتۇرىغا قويغان نۇرغۇن جەمئىيەتشۇناسلار يېتىشىپ چىقتى. توقۇنۇش نەزەرىيەسى ھازىرقى زامان ئىجتىمائىي پەنلەردە كارل ماركسنىڭ ئىقتىسادىي سىياسىي ۋە ئىجتىمائىي پەلسەپىگە تايىنىدۇ.

ئاغزاكى ۋە جىسمانىي شەكىللىرى بولغان توقۇنۇش ھادىسىسى (ئارىسلانتۈرك-ئاممان، 2000 : 364 - 365 نەقىل قىلغۇچى: ھاللىل ئايدىنئالىپ) نەزەرىيەۋى

جەھەتتىن ئىنسان ۋە جەمئىيەت توغرىسىدا بىر-بىرىگە مۇناسىۋەتلىك ئۈچ پىرىنسىپقا تايىنىدۇ: بىرىنچىسى، ئىنسانلار ئارزۇ قىلىدىغان، ئېرىشمەكچى بولغان، بىراق جەمئىيەت تەرىپىدىن ئېنىق كۆرسىتىلمىگەن، لېكىن ئىنسانلارنىڭ ھەممىسىدە ئورتاق بولغان مەنپەئەت خاھىشىدۇر. ئىككىنچىسى، ئاز تېپىلىدىغان ۋە ئادىل تەقسىم قىلىنمىغان، توقۇنۇشنىڭ مەنبەسى بولۇش بىرىگە مەجبۇرلاش ۋە مۇقەررەرلىك خۇسۇسىيىتىمۇ بولغان، شۇنداقلا ئىجتىمائىي مۇناسىۋەتلەرنىڭ ئۇلى ھېسابلىنىدىغان كۈچ. ئۈچىنچىسى، ئىدىيە، چۈشەنچە، ئىدېئولوگىيە، قىممەت - قاراشلىرى، قائىدە-نەزەم قاتارلىقلار جەمئىيەتنىڭ كىملىك ۋە نىشانلىرىنى بەلگىلەيدىغان ۋاسىتىلەر بولۇشتىن بەكرەك ئوخشىمىغان گۇرۇھ ۋە توپلۇقلارنىڭ مەقسەت-نىشانلىرىنى ئىشقا ئاشۇرۇش ئۈچۈن پايدىلىنىدىغان قورال سۈپىتىدە كۆرۈلىدۇ (ۋالېس، 2004 : 82).

1950 - يىللاردىن كېيىن ئىجتىمائىي پۈتۈنلىشىشنى تەكىتلەپ ئىجتىمائىي توقۇنۇشنى نەزەملىك، ھەتتا كېسەللىك سۈپىتىدە كۆرۈپ كەلگەن فۇنكسىئونالزمچى ۋە قۇرۇلمىلىق فۇنكسىئونالزم نەزەرىيەسىگە قارشى ئىنكاس سۈپىتىدە ماركسىنىڭ ئىجتىمائىي پەلسەپىسى «توقۇنۇش نەزەرىيەسى» دائىرىسىدە قايتىدىن نەزەرىيەلەشتۈرۈلىدۇ. فۇنكسىئونالزمچى ۋە قۇرۇلمىلىق فۇنكسىئونالزم نەزەرىيەسىنىڭ گىئورگى سىممېل (1858 - 1918)، لېۋىس كوزېر (1913 - 2003)، رالى داخېندورنى (1929 - 2009) ۋە پىئىر بوردىيو (1930 - 2002) غا ئوخشاش جەمئىيەتشۇناسلار ئىنسان توپلۇقلىرى ئىچىدىكى مەنپەئەت، قىممەت-قاراش ۋە مەقسەت ئوتتۇرىسىدىكى توقۇنۇشلارنى يېتەرلىك دەرىجىدە چۈشەندۈرۈپ بېرەلمەيدىغانلىقىنى بىلدۈرۈپ، بۇ نەزەرىيەلەرگە جەڭ ئېلان قىلىدۇ ۋە توقۇنۇش ھادىسىسىنى قايتىدىن نەزەرىيەلەشتۈرۈشكە تۇتۇش قىلىدۇ (نەقىل قىلغان: ھاللى ئايدىنئالپ).

توقۇنۇش نەزەرىيەچىلىرىدىن سىممېل توقۇنۇشقان شەخس ۋە توپلۇقلار ئوتتۇرىسىدىكى مۇناسىۋەت شەكلىگە مەركەزلىشىدۇ. ئورتاق مەنپەئەتكە ئىگە دوست توپلۇقلار بىلەن ئوخشىمىغان مەنپەئەتلەرنى ئىگە رەقب توپلۇقلارنى بىر-بىرىدىن ئېنىق ئايرىشنىڭ تەسلىكىنى ئېيتقان سىممېل، بىر-بىرلىرى بىلەن بەزىدە كېسىشىپ قالىدىغان، بىراق توقۇنۇشقۇچىلار بىلەن توقۇنۇشمىغانلار ئوخشاش بىر گۇرۇھ ياكى توپلۇقنىڭ ئەزاسى بولغان بىر پۈتۈنلەشكەن ئىجتىمائىي قۇرۇلما

ئۈستىدە ئانالىز ئېلىپ بارىدۇ. توقۇنۇشنى ئىزچىل شەكىللىنىش جەريانى سۈپىتىدە كۆرىدىغان كىلاسسىك نەزەرىيەچىلەرنىڭ ئەكسىچە، «ئىجتىمائىي ھەرىكەتنىڭ دائىم گارمونىك ۋە توقۇنۇش، سۆيگۈ ۋە نەپەت» نى ئۆز ئىچىگە ئالدىغانلىقىنى ئىلگىرى سۈرىدۇ. ئىجتىمائىي ئالاقە ۋە ئۆزئارا بېقىندىلىقنىڭ ئوخشىمىغان دەرىجىلىرىنىڭ توقۇنۇش مۇساپىسىگە بىۋاسىتە تەسىر كۆرسىتىدىغانلىقىنى ئېيتقان سىمپېل كېيىنكى دەۋرلەردە جەمئىيەتشۇناسلىق ساھەسىدە مۇھىم ئېقىم سۈپىتىدە باش كۆتۈرگەن چىكاگو ئېقىمغا بىۋاسىتە تەسىر كۆرسىتىدۇ (ۋاللىس-ۋولفى، 2004: 91)

سىمپېلنىڭ پىكىرلىرىنى رەتلەپ چىقىپ تېخىمۇ چوڭقۇرلاشتۇرغان كوزېر توقۇنۇشنىڭ مۇھىم بولۇش بىرگە، ئىجتىمائىي تۇرمۇشنىڭ بىر قىسمىلا ئىكەنلىكىنى، مۇرەسسەگە ئوخشاش مۇھىم ئەمەسلىكىنى تەكىتلەيدۇ. توقۇنۇشنىڭ ئىجتىمائىي پۈتۈنلۈكنى قوغداشتىكى روللىرى ئۈستىدە توختالغان كوزېر، تاشقى توقۇنۇشنىڭ «جامائەت، توپلۇق ئېڭىنى ۋە توپلۇقلار ئوتتۇرىسىدىكى ئايرىلىش تۇيغۇسىنى قۇۋەتلەندۈرىدىغانلىقىنى، بىر ئىجتىمائىي تۈزۈمدىكى توپلۇقلار ئوتتۇرىسىغا پاسىللار قويىدىغانلىقىنى ۋە تۈزۈم ئىچىدە توپلۇقنىڭ كىملىكىنى تېخىمۇ كۈچەيتىدىغانلىقىنى» دەيدۇ. توقۇنۇشنىڭ پۈتۈنلەي گۇمراھلىق بىلەن ئاخىرلاشمىغان تەقدىردە، فۇنكسىيەلىك ۋە كېرەكلىك ھادىسە ئىكەنلىكىگە ئىشىنىدىغان كوزېرنىڭ قارىشىچە، توقۇنۇش ئىنسانلارغا «مەنپىي پايدىلىنىش ماتېرىيالى» تەۋسىيە قىلىپ، كىملىكلىرىنى چۈشىنىۋېلىشىدا مۇھىم رول ئوينايدۇ.

ئۇنىڭ قارىشىچە، نەپەت، ھەسەتخورلۇق ئارزۇ-ئىستەكلەرگە ئوخشاش پىسخىكىلىق ئامىللار توقۇنۇشنىڭ مەنبەسىدۇر. بۇ سەۋەبتىن توقۇنۇشنىڭ شەكىللىنىشىدىكى ئىجتىمائىي ۋە پىسخىكىلىق ئامىللار كۈچلەر تەڭپۇڭلۇقنىڭ بەرپا بولۇشىدىمۇ بەلگىلەش رولىغا ئىگە. گۇرۇھ ياكى توپلۇق ئىچىدىكى توقۇنۇش ۋە گۇرۇھلار ئارىسىدىكى توقۇنۇشلار ئۈستىدە توختالغان كوزېر جەمئىيەتلەرنى لىبېرال جەمئىيەت، مۇستەبىت جەمئىيەت ۋە ھاكىمىيەتلىك جەمئىيەت دېگەن كاتېگورىيەگە ئايرىپ چىقىدۇ. دۆلەت، شەخس ۋە گۇرۇھلار ئوتتۇرىسىدىكى توقۇنۇش بۇ ئۈچ خىل جەمئىيەتتە ئوخشىمىغان دەرىجىدە كۆرۈلىدۇ.

2 - داخېرىندورفنىڭ نەزىرىدىكى توقۇنۇش

كۈچ ۋە زىت قۇتۇپتىكى كۈچ ئۇنسۇرلىرى ئوتتۇرىسىدىكى توقۇنۇشنىڭ «ئايغى ئۈزۈلمەيدىغان سۈركىلىش مەنبەسى» بولىدىغانلىقىنى ئىلگىرى سۈرگەن داخېرىندورف كۈچ، ھوقۇق، ھاكىمىيەت ۋە توقۇنۇش ئوتتۇرىسىدىكى مۇناسىۋەتنى يورۇتۇپ بېرىشكە تىرىشىدۇ. ئىجتىمائىي قائىدە-پىرىنسىپ ياكى نىزاملارنى ئىجتىمائىي پۈتۈنلىشىش ھادىسىسى بىلەن ئىزاھلاپ بېرىشنىڭ مۇمكىن ئەمەسلىكىنى، پەقەت كۈچنى چاڭگىلىدا تۇتقۇچىلارنىڭ مەنپەئەتلىرى دائىرىسىدە ئىزاھلىغىلى بولىدىغانلىقىنى ۋە قائىدە-پىرىنسىپلارنىڭ كۈچ تەرىپىدىن شەكىللەندۈرۈلۈپ قوغدىلىدىغانلىقىنى ياقلايدىغان داخېرىندورفنىڭ قارىشىچە، سىنىپ ئۇقۇمى ھوقۇق ۋە ھاكىمىيەتنىڭ ئوخشىمىغان شەكىلدە تارقىلىشىدىن مەيدانغا كەلگەن توقۇنۇش ئىچىدىكى توپلۇقلارنى كۆرسىتىدۇ.

توقۇنۇشنىڭ نوقۇل ئىقتىسادىي سىنىپلار ئوتتۇرىسىدىلا مەيدانغا كەلمەيدىغانلىقىنى تەكىتلىگەن بورديو بولسا سىنىپ ئۇقۇمىنىڭ ئورنىغا ساھە ياكى مەيدان ئۇقۇمىنى ئىشلىتىشنى تەۋسىيە قىلىدۇ.

داخېرىندورف توقۇنۇش ھادىسىسى توغرىلىق ئېلىپ بارغان تەتقىقاتلىرىدا ئاساسەن ئىككى ساھەگە مەركەزلەشكەن بولۇپ، بىرىنچىسى، ئۇ ئۆزى «جەمئىيەت نەزەرىيەلىرى» دەپ ئاتىغان، ئىجتىمائىي ئانالىزلىرىنىڭ ئاساسلىق پىرىنسىپلىرىنى ئوتتۇرىغا قويدۇ. داخېرىندورف كۈچنىڭ ئەھمىيىتىنى ۋە نەتىجىسى بولغان توقۇنۇشنىڭ مۇقەررەلىكىنى تەكىتلەيدۇ. ئىككىنچىسى، ئاكتىپ توقۇنۇشنى پەيدا قىلغان ئامىللار بولۇپ، ئىجتىمائىي ئورگانلارنىڭ مەنپەئەتلىرى ئۆزئارا توقۇنۇشىدىن توپلۇقلار ۋە گۇرۇھلارنى قانداق شەكىللەندۈرىدىغانلىقىنى، بۇنىڭغا ئوخشاش توپلۇق ۋە گۇرۇھلارنىڭ تەشكىللىنىش ۋە ئاكتىپ بولۇشىغا زېمىن تەييارلاپ بېرىدىغان شەرت-شارائىتلارنى ئۆز ئىچىگە ئالىدۇ.

2 - 1 - كۈچ، توقۇنۇش ۋە ئىجتىمائىي ئانالىز شەكلى

داخېرىندورفنىڭ قارىشىچە، جەمئىيەتتە توقۇنۇش خاھىشى مەۋجۇت، مەيلى كۈچلۈك ئىجتىمائىي توپلۇقلار (گۇرۇھلار) بولسۇن مەيلى ئاجىز توپلۇقلار بولسۇن ئۆز مەنپەئەتلىرىنى قوغداش ئۈچۈن ھەرىكەت قىلىدۇ، لېكىن ئۇلارنىڭ مەنپەئەتى بىر-بىرىدىن تامامەن پەرقلىقتۇر، ھامان بىر كۈنى كۈچ ۋە ئۇنىڭ زىتى

ئوتتۇرىسىدىكى مۇۋازىنەت بۇزۇلۇپ جەمئىيەت ئۆزگىرىدۇ. ئاقىۋەت توقۇنۇش «ئىنسانىيەت تارىخىنىڭ زور قوزغاتقۇچى كۈچىگە» ئايلىنىدۇ.

داخىرىندورفىنىڭ جەمئىيەت نەزەرىيەسىگە ئاساسلانغاندا، ئىجتىمائىي قۇرۇلمىنىڭ ئەڭ ئاساسلىق ئامىلى كۈچنىڭ تارقىلىش شەكلىدۇر. ئۇ كۈچنى مۇنداق ئىزاھلايدۇ: ئىجتىمائىي مۇناسىۋەتلەر ئىچىدىكى بىر شەخسنىڭ ئۆزىنىڭ ئىرادىسىنى قارشىلىقلارنىڭ ئەكسىچە ئىككىنچى بىر شەخسكە قوبۇل قىلدۇرۇشى ئەمەلىيەتتە شۇ شەخسنىڭ ئىجتىمائىي ئورنى، مەرتىۋىسى ۋە ھوقۇقى سەۋەب بولىدۇ. مەسىلەن، ئۇيغۇر ئېلىدا خىتايلارنىڭ كۈچلۈك بولۇشى ھوقۇقنىڭ ھامىيىسى بولغان ھاكىمىيەتنى چاڭگىلىدا تۇتۇپ تۇرۇشىدۇر.

بۇ مەلۇم مەنىدىن ئېيتقاندا، نۇرغۇن توقۇنۇش نەزەرىيەلىرىدە ئورتاق بولغان كۈچ قارىشى فۇنكسىئونالزم نەزەرىيەسىدىكى كۈچ قارىشىدىن پەرقلىقتۇر. قۇرۇلمىلىق فۇنكسىئونالزم نەزەرىيەچىلىرىدىن ئامېرىكىلىق جەمئىيەتشۇناس تالكوت پارسونس كۈچنىڭ نىشانغا يېتىشنىڭ «فۇنكسىيەلىك رولىنى» ئورۇندايدىغان سىياسىي ئورگان ۋە ئاپپاراتلارغا مەركەزلىشىدىغانلىقىغا ئىشىنىدۇ. بىر ئىنسانغا ئۆزىگە بىر ئىنسانغا زىيان بېرىش بەدىلىگە خالىغىنىغا ئېرىشىش ھوقۇقى بېرىدىغان كۈچنى ئىككىلەمچى ھادىسە سۈپىتىدە كۆرىدۇ. داخىرىندورفىنىڭ قارىشى بۇنىڭ دەل ئەكسى بولۇپ، چوڭ ئورگان ۋە تەشكىلاتلارنىڭ مەقسىتى ۋە نىشانغا يېتىش ئۈچۈن كۈچ شەرتتۇر. بەزىدە مۇداپىئە ئۇرۇشىدا بولغىنىدەك، كۈچنى ئىلكىدە تۇتقۇچىلار بىر گۇرۇھ ياكى توپلۇقنىڭ مەنپەئەتلىرىنى ئىشقا ئاشۇرغان بولىدۇ. بۇ يەردە، داخىرىندورفى كۆزدە تۇتقان كۈچنى پارسونس ئىككىلەمچى كۈچ دەپ قارايدۇ. كۈچلۈكلەرگە نىسبەتەن بۇ كۈچ گۇرۇھ ياكى توپلۇق تەرىپىدىن «ئورتاق ئىرادە» نى ئىشقا ئاشۇرۇش ئۈچۈن بېرىلمىگەن. بۇ گۇرۇھ ياكى توپلۇق كۈچنى قولغا چۈشۈرۈپ مەنپەئەتلىرى ئۈچۈن ئىشلىتىدۇ.

داخىرىندورفى كۈچ توقۇنۇشىنى ئىجتىمائىي نۇرمۇشنىڭ دەل ئۆزى دەپ قارىمايدۇ. ئىنسانلارنىڭ ئۆزگىلەرنى نەزەرگە ئالماستىن خالىغىنى قىلىدىغان ۋاقىتلارمۇ بولىدۇ. داخىرىندورفى غەربنىڭ سىياسىي ۋەزىيىتى ئۈستىدە ئىلمىي لېكسىيە بەرگەن ۋاقىتتا، جەمئىيەتلەرگە بۇ جەھەتتىن ئاز تولا ئەركىنلىك (سەلبىي ئەركىنلىك) بېرىدىغان ئامىللار ئۈستىدە توختىلىدۇ.

داخىرىدورنى كۈچىنىڭ مۇقەررە كەلتۈرۈپ چىقىرىدىغان ئاقىۋەتلىرى ۋە نەتىجىلىرى ئۈستىدە توختىلىدۇ. مەسىلەن، نۆۋەتتە ئۇيغۇرلارنىڭ دىنى، سىياسىي، ئىجتىمائىي، ئىقتىسادىي، مەدەنىي ۋە پىسخىكىلىق بولۇپ جەمئىيەتنىڭ بارلىق ساھەلىرىدە چەكلىمىلەرگە، بېسىملارغا ۋە مەھرۇملۇقلارغا دۇچ كېلىشى خىتاي ھاكىمىيىتىنىڭ بارلىق ھوقۇقىنى، كۈچىنى، ئىمتىيازىنى ۋە بايلىقىنى چاڭگىلىغا كىرگۈزۈۋېلىشىنىڭ مۇقەررە نەتىجىسىدۇر. يەنى ھوقۇق، كۈچ، ئىمتىياز ۋە بايلىق خىتايلارنىڭ چاڭگىلىدا بولمىغان بولسا، ئۇيغۇرلار بۇ ئەھۋالغا چۈشۈپ قالمايتتى. مۇنداقچە قىلىپ ئېيتساق، خىتاينىڭ قۇدرەت تېپىشى ئۇيغۇرلارنىڭ تېخىمۇ ئاجىزلىشىشىنى كەلتۈرۈپ چىقىرىدۇ، خىتاينىڭ قۇدرىتى ئۇيغۇرلارنىڭ تىراپىدىيەسىدۇر.

باشقا توقۇنۇش نەزەرىيەچىلىرىگە ئوخشاش داخىرىدورنى ئىجتىمائىي قائىدە-پىرىنسىپلارنىڭ ئىجتىمائىي پۈتۈنلۈكنى كۆرسەتمەيدىغانلىقىنى ياكى ئىجتىمائىي پۈتۈنلۈكتىن تۇغۇلمايدىغانلىقىنى دەيدۇ. ئۇنىڭ قارىشىچە، ئىجتىمائىي قائىدە-پىرىنسىپلار فۇنكسىئونالزمچى نەزەرىيەچىلىرى دېگەندەك ئەمەس بەلكى «كۈچ» تەرىپىدىن بەلگىلىنىپ مۇھاپىزەت قىلىنىدۇ ۋە كۈچنى ئىلگىدە تۇتقۇچىلارنىڭ مەنپەئەتلىرى ئاساس قىلىنىپ شەھىيلىنىدۇ. كۈچنى ئىلگىدە تۇتقۇچىلارنىڭ ئىجتىمائىي قائىدە-پىرىنسىپلاردىن ئېمبارگو ياكى جازا سۈپىتىدە پايدىلىنىشى بۇنىڭ ئىپادىسىدۇر.

داخىرىدورنى مۇنۇ ئىككى ھادىسىنى بىر-بىرىدىن پەرقلەندۈرىدۇ: بىرىنچىسى، مەرتىۋىلەر ۋە كەسىپلەر بىر-بىرىدىن پەرقلىق بولسىمۇ، ئوخشاش ماھارەت تەلەپ قىلىدۇ. ئىككىنچىسى، پەرقلىق ئىشلار بىر-بىرىدىن تېخىمۇ يۇقىرى ياكى تېخىمۇ تۆۋەن دەپ ئىككىگە ئايرىلىدۇ: «ھەم مەرتىۋىلەرنىڭ پەرقلىق بولۇشى، ھەمدە شان-شۆھرەت ۋە بايلىققا تايانغان ۋە ئىجتىمائىي ئورۇننى دەرىجىگە ئايرىشىنى كۆرسىتىدىغان ئىجتىمائىي تەبىقىلىشىش ھادىسىسى كۆرۈلىدۇ.» مەسىلەن، ئىستىتۇت مۇدىرىنى ئاپتوبۇس شوپۇرلىرىغا قارىغاندا تېخىمۇ ئۈستۈن قىلغان ئىجتىمائىي تەبىقىسىنىڭ پەرقلىق بولۇشىدۇر.

داخىرىدورنىڭ قارىشىچە، تەبىقىلىشىشكە بەزى نەرسىلەرنى ئارزۇ قىلىنغان، يەنە بەزى نەرسىلەرنى ئارزۇ قىلىنمايدىغان دېگەن كاتېگورىيەگە ئايرىيدىغان ئىجتىمائىي قائىدە-پىرىنسىپلار سەۋەب بولىدۇ. ھەر قانداق بىر جەمئىيەتتە ياكى

توپلۇقتا شەخسلەرنىڭ قانداق ھەرىكەت قىلىشىنى بەلگىلەپ بېرىدىغان ئىجتىمائىي قائىدە-پىرىنسىپلار ۋە بۇلارغا رىئايە قىلىنغانلارغا پەرقلىق مۇئامىلە قىلىنىپ چەتكە قېقىلىدىغان ئەھۋاللار مەۋجۇت. بۇنىڭدىن تاشقىرى، ھەر جەمئىيەتتە مەلۇم ئالاھىدىلىكلەرنى ياخشى دەپ شەرھىيەلەپ، بۇلارغا رىئايە قىلىنغانلار ياكى قىلالىنغانلارغا پەرقلىق مۇئامىلە قىلىشىنى مەزمۇن قىلغان ئومۇمىي ئىجتىمائىي قائىدە-مىزانلار بار. داخىرىدورق بۇ ئىجتىمائىي قائىدە-مىزانلارنىڭ ئىجتىمائىي تەبىقىلىشىنىڭ ئاساسىي ئىكەنلىكىنى، شۇنداقلا كۈچتىن ئوزۇق ئالىدىغانلىقىنى دەيدۇ. بۇ چۈشەندۈرۈش شەكلى ئىجتىمائىي تەبىقىلىشىش ھادىسىسىنى جەمئىيەتنىڭ قابىلىيەتلىك كىشىلەرنى مۇھىم ئورۇن ۋە مەرتىۋىلەرگە ئېلىپ چىقىش ئېھتىياجىدىن تۇغۇلىدىغانلىقىغا ئىشىنىدىغان فۇنكسىئونالزمچى نەزەرىيەچىلەردىن روشەن پەرقلىقتۇر. بىراق داخىرىدورقنىڭ قارىشىچە، بۇ ئىككى خىل قاراش بىر-بىرىگە پۈتۈنلەي ماس كەلمەيدۇ ئەمەس. داخىرىدورق دەسلەپ بىر توپلۇق ياكى گۇرۇھنىڭ قانداق قىلىپ كۈچكە ئېرىشكەنلىكىنى شەرھىيەلەيدۇ، لېكىن بۇ قىسمەن بولسىمۇ بەزى قابىلىيەت ۋە ئىجتىمائىي نىزامغا تايىنىدۇ. فۇنكسىئونالزمچى نەزەرىيەچىلەر كۈچ بىلەن ئىجتىمائىي مىزان ۋە قىممەت قاراشلىرى ئوتتۇرىسىدىكى مۇناسىۋەتكە كۆڭۈل بۆلىدۇ. بۇنىڭغا ئوخشاش كىرىملەرنىڭ پەرقلىق بولۇشىنىڭ قابىلىيەتلەرنىڭ ئىقتىسادىي قىممىتىنىڭ نەتىجىسى ئىكەنلىكىنى بىلدۈرىدىغان ئىقتىسادىي قاراش، مۇۋەپپەقىيەتنى ئاز ئۇچرايدىغان خىزمەتلەرنى يارىتىشقا باغلايدىغان ئىجتىمائىي تەبىقىلىشىش نەزەرىيەلىرىنىڭ پەيدا بولۇشىغا سەۋەب بولغان. بۇ يول ئارقىلىق كۈچكە ئېرىشكەن بىر گۇرۇھ ياكى توپلۇق، بۇ ئەھۋالنى قوغداشقا ۋە بۇنىڭدىن پايدىلىنىشقا، ھەممە ئادەمنى ھەقلىق ئىكەنلىكىگە ۋە ئەھمىيىتىگە ئىشەندۈرۈشكە ئۇرۇنۇپ، باشقا گۇرۇھ ياكى توپلۇقلاردىن كېلىدىغان رىقابەتكە توسالغۇ بولىدۇ. داخىرىدورقنىڭ قارىشى بۇ جەرياننى شەرھىيەلەش ئۈچۈن فۇنكسىئونالزمغا قارىغاندا مۇۋاپىقتۇر.

2 - 2 - توقۇنۇشنى بەلگىلەيدىغان ئامىللار

داخىرىدورق تەكشۈرۈلگەن ۋە توقۇنۇش ئىچىدىكى مەنپەئەتلەرنىڭ قاچان توقۇنۇشىدىغانلىقى ئۈستىدە ئالاھىدە توختىلىدۇ. ئۇنىڭ قارىشىچە، ھوقۇق ۋە مەنەپىلەر بىر-بىرىدىن پەرقلىق بولغان گۇرۇھ ياكى توپلۇقلار ئارىسىدا سىستېمىلىق ۋە قەرەللىك ھالدا ئىجتىمائىي توقۇنۇشلار چىقىدۇ. داخىرىدورقنىڭ قارىشىچە،

ھوقۇق-مەنەپپە ياكى ھاكىمىيەت ئىجتىمائىي مىزانلار تەرىپىدىن بەلگىلىنىدىغان ۋە چەكلىنىدىغان، شۇنداقلا بۇ پاسل ۋە چەكلىمىلەر ئىچىدە جازا ۋە ئېمبارگولار بىلەن قۇۋەتلەندۈرۈلىدىغان رەسمىي ئىجتىمائىي رول ياكى مەرتىۋىگە تايانغان كۈچتۇر. مەسىلەن، ئۇيغۇر ئېلىدا ھوقۇق ۋە مەنەپپەلەرنى چاڭگىلىدا تۇتقان خىتاي خەلقى بىلەن ھوقۇق ۋە مەنەپپەلەردىن تامامەن مەھرۇم ئۇيغۇر خەلقى ئوتتۇرىسىدا ئۇزۇن يىللاردىن بۇيان داۋاملىشىپ كېلىۋاتقان توقۇنۇشلار بۇنىڭغا مىسال بولالايدۇ. خىتاي تەرىپىدىن بېكىتىلگەن بارلىق قانۇنىي مىزانلار ۋە بەلگىلىمىلەر ئەمەلىيەتتە خىتاي ھاكىمىيىتىنىڭ مەنەپپەتەتكە ئاساسەن ئىجرا قىلىنىدۇ. ئۇيغۇر جەمئىيىتىدە ئەڭ باي بىر ئۇيغۇر ياكى ئەڭ «مەنەپپە» لىك بىر ئۇيغۇرنىڭ ھەق-ھوقۇق ۋە سىياسىي جەھەتتە ئەڭ نامرات بىر خىتايدىن تۆۋەن بولۇشى بۇنىڭغا تىپىك مىسال بولالايدۇ.

داخىرىدورق، چوڭقۇر يىلتىز تارتقان ۋە قايتىلىنىدىغان ئورگان ھوقۇقلىرىنىڭ مۇئەييەن دەرىجىدە ھوقۇق تۇتقۇچىلار بىلەن ھېچقانداق ھوقۇق مەنەپپە بولمىغانلار ئوتتۇرىسىدا قەرەللىك ئىجتىمائىي توقۇنۇشنى پەيدا قىلىدىغانلىقىنى ئوتتۇرىغا قويىدۇ. ئۇ ھوقۇق-مەنەپپەنىڭ ئىككى تەرەپلىك ئالاھىدىلىكىنى تەكىتلەيدۇ: سىزنىڭ يا ھوقۇق-مەنەپپىڭىز بولىدۇ، ياكى پەقەتلا بولمايدۇ، مەنەپپەتلىرىڭىز بۇنىڭغا ئاساسەن شەكىللىنىدۇ.

ئىنسانلارنىڭ كۈچلۈك «مەنەپپەت گۇرۇھلىرى ياكى توپلۇقلىرى» شەكىللەندۈ-رۈشىنىڭ قۇرۇلمىلىق شەرتلىرى سىياسىي، ئىجتىمائىي ۋە پىرىنسىپاللىق خۇسۇسىيەتكە ئىگە. داخىرىدورقنىڭ قارىشىچە، پىرىنسىپ نۇقتىسىدىن، بىر گۇرۇھ ياكى توپلۇق ھەرىكەتكە ئۆتۈش ئۈچۈن بىر قۇرغۇچىغا ۋە بىر ئىمتىيازغا ياكى ئىدىئولوگىيەگە ئېھتىياجى بار. سىياسىي جەھەتتىن، بىر دۆلەت قانچىلىك لىبېرال يەنى ئەركىن بولسا، توقۇنۇش ئۈچۈن ھەرىكەتكە ئۆتۈشمۇ شۇنچىلىك ئاسانغا توختايدۇ، لېكىن بىر دۆلەت مۇستەبىت بولسا توقۇنۇش ئۈچۈن ھەرىكەتكە ئۆتۈشمۇ شۇنچىلىك تەسكە توختايدۇ. ئىجتىمائىي ئامىل تولىمۇ مۇھىم بولۇپ، ھەرىكەتكە ئۆتمەكچى بولغانلار جۇغراپىيەلىك جەھەتتىن توپ ھالەتتە بولسا، بىر-بىرلىرى بىلەن ئاسان ئالاقە ئورنىتالسا، شۇنداقلا ئوخشاش تەقدىرگە، ئىجتىمائىي ئورۇنغا ئىگە بولسا گۇرۇھ، توپلۇق ياكى جامائەت شەكىللىنىدۇ. پىسخىكىلىق ئامىل تولىمۇ مۇھىم بولۇپ، كىشىلەرنى مەرتىۋىلىرىگە باغلىق بولغان مەنەپپەتلىرى بىلەن تەڭ دەرىجىگە قويۇشى، شۇنداقلا بۇ مەنەپپەتلىرىنىڭ بۇ كىشىلەرنىڭ ھاياتىنىڭ بىر قىسمىغا ئايلىنىپ قېلىشىدۇ. بىر ئىنساننىڭ كۆپ

تەشكىلاتقا ئەزا بولۇشى ئۇ ئىنساننىڭ ھەرىكەت قابىلىيىتىنى ئاجىزلاشتۇرۇپ، ئۇنى پاسسىپ ھالەتكە كەلتۈرۈپ قويدۇ.

داخاندورق توقۇنۇشنىڭ دەرىجىسىنى «ئىشلىتىلگەن قوراللار» نىڭ بەلگىلەيدىغانلىقىنى ئىلگىرى سۈردى، ئۇنىڭ قارشىچە، توقۇنۇشچىنىڭ زىچلىقىنى «توقۇنۇشقا تەرەپلەرنىڭ قابىلىيىتى ۋە قاتنىشىش ئۆلچىمى» شەكىللەندۈرىدۇ.

داخاندورقنىڭ توقۇنۇش توغرىسىدىكى قاراشلىرىنى مۇنداق خۇلاسەلەش مۇمكىن: بارلىق مەجبۇرلاش ۋە زورلاشلار شۇنداقلا توقۇنۇشلار جەمئىيەتنىڭ پارچىلىنىشى ۋە ئۆزگىرىشىنى كەلتۈرۈپ چىقىرىدۇ. ئىجتىمائىي رېئاللىقنىڭ بۇ مودېلىنى قوبۇل قىلىپ، مۇناسىۋەتلەرنىڭ مەجبۇرىي ھالدا رەتكە سېلىنىدىغانلىقىنى، ھاكىمىيەت ۋە بويىسۇنۇش ئارقىلىق مەلۇم قۇرۇلمىغا ئىگە قىلىنىدۇ، ئىجتىمائىي قۇرۇلمىدا ئوچۇق ۋە يوشۇرۇن مەنپەئەتلەرنىڭ بارلىقىنى، يوشۇرۇن مەنپەئەتلەرنى بولسا تەشكىلىي ھالەتكە كېلەلمىگەن كىشىلەر ئۆزئارا بۆلۈشىدۇ. يوشۇرۇن ياكى ئوچۇق مەنپەئەتلەر ئاساسىدا تەقسىملەنگەن مۇناسىۋەتلەر ھاكىمىيەت ياكى ھوقۇق قۇرۇلمىسىغا مۇناسىۋەتلىك.

يۇقىرىدىكى قاراشلارغا ئاساسەن توقۇنۇش نەزەرىيەسىنى قىسقىچە مۇنداق خۇلاسەلەش مۇمكىن: «ئىجتىمائىي تەشكىللىنىشنىڭ ئاساسىدا ماددىي ۋە مەنىۋى بايلىقلارنىڭ تەڭسىز تەقسىم قىلىنىشى سەۋەب بولغان قۇرۇلمىلىق زىددىيەت ۋە توقۇنۇش تۈپەيلى، بارلىق ئىقتىسادىي، ئىجتىمائىي، سىياسىي ئورگان ۋە جەريانلارنىڭ، مەدەنىيەت-سەنئەت ۋە ئىلمىي پائالىيەتلەرنىڭ، شۇ جەمئىيەتتىكى ئىجتىمائىي گۇرۇھ ياكى توپلۇقلارنىڭ ئۆزئارا كېلىشىش، مۇرەسسەلىشىش ياكى ياردەملىشىشى نەتىجىسىدە ئەمەس، تەرەپلەر ئوتتۇرىسىدا ئوخشىمىغان سەۋىيەلەردە قايتىلىنىپ تۇرىدىغان توقۇنۇشلارنىڭ نەتىجىسىدە شەكىللەنگەنلىكىنى ياقلايدىغان نەزەرىيەدۇر.»

3 - بىرلىكمۇ توقۇنۇشمۇ؟

بىر تەشكىلات، بىر ئورگان، بىر جەمئىيەت ياكى بىر دۆلەتكە نەزەر سالىدىغان بولساق، بۇ ئىجتىمائىي قۇرۇلمىلار ۋە سىستېمىلارنىڭ مۇۋازىنەت، ماسلىق، تەرتىپ، ھەمكارلىق ۋە گارمونىك ھالەتتە ھەرىكەت قىلىدىغانلىقىنى بايقايمىز، چۈنكى بۇ قۇرۇلمىلار ۋە سىستېمىلارنى تەشكىل قىلغان قىسىملار ۋە تەركىبلەر ئۆزئارا بېقىندىلىق مۇناسىۋەت ئىچىدە ئومۇمىي قۇرۇلمىنىڭ مۇۋازىنەت ۋە تەرتىپى ئۈچۈن

ئۆزلىرىنىڭ فۇنكسىيەسىنى ئورۇندايدۇ. بۇ خۇددى ئادەم بەدىنىدىكى يۈرەك، ئۆپكە، جىگەر، ئۈچەي، ئاشقازان ۋە مېڭە قاتارلىق بەدەن ئەزالىرىنىڭ بەدەننىڭ بىر پۈتۈن ھالدا ھەرىكەت قىلىشى ئۈچۈن ئۆزلىرىنىڭ فۇنكسىيەنى ئىشقا ئاشۇرۇپ، بەدەننىڭ تەڭپۇڭلىقىنى ساقلاپ مەۋجۇتلۇقىنى داۋاملاشتۇرغانلىقىغا ئوخشايدۇ. مەسىلەن، مەكتەپ، بىر ئاممىۋى تەشكىلات، ئىدارە-جەمئىيەتنىڭ ئىشلەش پىرىنسىپىغا قارىساق بۇنى بايقاش مۇمكىن. لېكىن مەسىلىگە تېخىمۇ ئىنچىكىلىك بىلەن قارايدىغان بولساق، مۇنداقچە قىلىپ ئېيتقاندا، مەسىلىنى باشقا بىر نۇقتىدىن كۆزەتسەك تەرتىپ، ماسلىق ۋە گارمونىك ئىچىدىكى بۇ قۇرۇلمىلار ۋە سىستېمىلاردا مۇۋازىنەت ياكى ئۆزئارا بېقىندىلىق مۇناسىۋەتلەرلا ئەمەس زىددىيەتنىڭ، رىقابەتنىڭ ۋە توقۇنۇشنىڭ بارلىقىنىمۇ بايقايمىز. چۈنكى بىر جەمئىيەتتە ئوخشىمىغان ئىجتىمائىي قاتلاملار، تەبىقىلەر، مەدەنىيىتى، ئۆرپ-ئادەتلىرى ۋە دۇنيا كۆز قارىشى پەرقلىق بولغان ئېتنىك توپلۇقلار ياشايدۇ، بەزىلەر ھوقۇق، ئىقتىساد ۋە ئىجتىمائىي ئورۇن جەھەتتىن يەنە بىر قىسىم كىشىلەرگە قارىغاندا ئۈستۈن ئورۇندا تۇرىدۇ، بۇلار ئوتتۇرىسىدىكى پەرق توقۇنۇشنى ۋە تەڭسىزلىكنى كەلتۈرۈپ چىقىرىدۇ. ھەممىدىن مۇھىمى جەمئىيەتنى شەكىللەندۈرۈش بىلەن بىرگە ئۆزى شەكىللەندۈرگەن جەمئىيەتنىڭ ئىچىدە ھەرىكەت قىلىدىغان، ھەتتا چەكلىمىگە ئۇچرايدىغان ئىنساننىڭ تەبىئىتىدە مەنپەئەتكە، شەخسىيەتچىلىككە، ئاچكۆزلۈككە، تىزگىنسىز ئارزۇ-ئىستەكلەرگە مايىل بولغاچقا توقۇنۇش مۇقەررەردۇر.

مەسىلەن، بىر تەشكىلاتنى كۆزىتىپ بېقىڭ، بىر تەشكىلاتتىكى تەشكىلات خادىملىرى بىلەن تەشكىلىي ھەيئەت ئەزالىرى ئوتتۇرىسىدا رىقابەت، توقۇنۇش ۋە زىددىيەتنىڭ بارلىقىنى بايقاش ئۇنچىۋالا تەس ئەمەس، تەشكىلات ئەزالىرىنىڭ مەلۇم مەنپەئەتنى كۆزلەپ ھەرىكەت قىلغانلىقى كۆزگە چېلىقىدۇ، بەزىلىرى ئىقتىسادىي مەنپەئەتنى كۆزلىسە، بەزىلىرى مەرتىۋىنى كۆزلەيدۇ، يەنە بەزىلىرى ئىجتىمائىي نوپۇزغا ئېرىشىشنى كۆزلەيدۇ. بەزىلىرى بولسا ئۆزىنىڭ مەنپەئەتنى تەشكىلاتنىڭ مەنپەئەتىگە باغلاپ تۇرۇپ ھەرىكەت قىلىدۇ، ئوخشاشلا، تەشكىلىي ھەيئەت ئەزالىرى تەشكىلىي ھەيئەتكە بىر ئىككى كىشىنىڭ يەنە ئەزا بولۇپ سايلىنىشىنى خالىماسلىقى مۇمكىن ياكى تەشكىلاتقا تېخىمۇ كۆپ ئەزا قوبۇل قىلىنىشىنى رەت قىلىشى مۇمكىن. ئۇلار مەرتىۋىسىنى، ھوقۇقىنى ۋە رەھبەرلىك ھەيئىتىدە بولغانلىقى ئۈچۈنلا ئېرىشىدىغان مەنپەئەتنى قوغداپ قېلىش ۋە داۋاملاشتۇرۇش ئۈچۈن بارلىق

ۋاستىلەردىن پايدىلىنىشقا ئۇرۇندۇ، ھەتتا تەشكىلاتنىڭ غايىسىنى ۋە پىرىنسىپلىرىنى ۋاستە قىلىشتىن يانمىسىمۇ مۇمكىن. تەشكىلاتنىڭ بېشىدىكىلەر بەزى تەشكىلات ئىچىدە توقۇنۇشنى ئۆزى پەيدا قىلىپ، ئۆزى بېسىقتۇرىدۇ. تەشكىلات خادىملىرى ئوتتۇرىسىدا زىددىيەت پەيدا قىلىپ ۋاقتى كەلگەندە زىددىيەتنى ئۆزى بىر تەرەپ قىلىدۇ. قىسقىسى، نوپۇزىنى، مەرتىۋىسىنى، كۈچىنى ساقلاپ قېلىش ئۈچۈن ۋاستە تاللىماستىن بارلىق تاختىكىلىرىنى ئىشقا سالىدۇ.

زامانىۋىلىقنىڭ «روھى» - «توقۇنۇشتۇر»

ئەگەر ئەقىلنىڭ ئىزاھلاش كۈچى بولىدىغان بولسا، ئۇنداقتا ئۇنىڭ بىر ئىسلاھات ياكى تەرتىپكە سېلىش لايىھەسىمۇ بولىدۇ، دېگەن گەپ. مەۋجۇدىيەتنى قايتىدىن شەكىللەندۈرۈش مۇمكىن بولغىنىدەك، جەمئىيەت ھاياتىنىمۇ قايتىدىن شەكىللەندۈرۈشكە مۇمكىن. دەل بۇ نۇقتىدا غەرب بىلەن ئىسلام ئوتتۇرىسىدا ماھىيەتلىك بىر پەرق ئوتتۇرىغا چىقىدۇ. غەربتە مەسىلىنىڭ ھەل قىلىنىشى ئۈچۈن يېڭى بىر لايىھە ياكى يېڭى بىر تەرتىپ تەشەببۇس قىلىنىدۇ، بۇ ئەقلى ياكى راتسىيونال بىر سىستېما بولۇپ ھېسابلىنىدۇ. ئىسلامدا بولسا، بىر سىستېما ياكى تەرتىپ ۋە ياكى پىرىنسىپتىن بەكرەك، شەخسنىڭ ياكى جەمئىيەتنىڭ ئالدى بىلەن ئۆزىنى ئىسلاھ قىلىشى تەشەببۇس قىلىنىدۇ. مەسىلەن، بىر غەربلىكتىن «بىر مەسىلە چىقتى، بۇنى قانداق ھەل قىلىمىز؟» دەپ سوراپ قالساق، دەرھال بىر لايىھە ئوتتۇرىغا قويىدۇ، بۇنى بىر تەرتىپ ياكى سىستېما ۋە ياكى پىرىنسىپ ئىچىدە ھەل قىلىشقا تىرىشىدۇ. غەربلىكلەر، لايىھە كىچىك بولسۇن ياكى چوڭ بولسۇن، لايىھەسىز ئىش قىلىشمايدۇ ياكى مەسىلىنى ھەل قىلىشمايدۇ. ئەگەر بىر مۇسۇلماندىن «بۇ ئەسكىلىكلەرنى قانداق تۈزەتسەم بولار؟» دەپ سوراپ قالسىڭىز، «ئالدى بىلەن ئۆزۈڭنى ئىسلاھ قىلساڭ، دۇنيانىڭ ئوڭشىلىشىغا ھەسسە قوشقان بولىسەن» دەيدۇ. ئەگەر ئىنسان ئىشنى ئۆزىدىن باشلىسا تەبىئىي ھالدا دۇنيانىڭ ئىسلاھ قىلىنىشىغا ھەسسە قوشقان بولىدۇ. بۇ بىر پىرىنسىپ، ئىنتىزام ياكى لايىھە ۋۇجۇدقا چىقىرىشقا توسالغۇ بولمايدۇ، ئەلۋەتتە. پەقەت لايىھەدە بەلگىلەش رولىنى ئۆتمەيدۇ. ئەگەر ئىنساننىڭ ھەرىكەت قىلىش نۇقتىسى لايىھە بولسا، يەنى مەقسەت پىرىنسىپ ۋە ئىنتىزام بەرپا قىلىش بولسا، ئۆزىنى ئىسلاھ قىلىش، ئۆزىگە ئۈلگە بولغان ھالدا يول كۆرسىتىش ۋە ئۆزىگە بىلەن بىرلىكتە دۇنيانى ئۆزگەرتىشتەك

بىر غەربىي بولمايدۇ، دېگەن گەپ. بۇنىڭدىن غەرب كۈلتۇرىدە «شەخس» دېگەن ئۇقۇمنىڭ مۇمكىن بولمايدىغانلىقىدەك بىر خۇلاسگە كېلىمىز. چۈنكى مەسىلىلەرنى ئىرادىسىدىن ھالقىغان لايىھە ئارقىلىق ھەل قىلالىغان ئىنسان ھېچقانداق ئەشيا ۋە نەرسىنىڭ خوجايىنىغا ئايلىنالمىدۇ. كىم ئۇنىڭغا لايىھە بېكىتىپ بەرگەن بولسا ئۇنىڭغا بېقىندى بولۇپ قالىدۇ. كۈنىمىزدە لايىھەنىڭ بېشىدىكىلەر ياكى ئىگىلىرى بولسا مىللىي دۆلەت ئىچىدە تەشكىلاتلانغان ئاكادېمىكلار، ئىستراتېگىيىچىلەر، مۇتەخەسسسلەر ۋە ھاكىمىيەت بېشىدىكىلەردۇر. ئۆزىنى ئىسلاھ قىلىپ ئۆزىنى (نەپسىنى) ئۆزگەرتەلگەن ئىنسان ھەقىقى مەنىدىكى ئىنسان بولۇپ ھېسابلىنىدۇ. مۇسۇلمان بۇ خىلدىكى كىشىلىك ئوبرازغا ئىگە بولىدۇ ھەمدە يالغۇز ئاللاھقا يۈزلەنگەن، قۇللۇق قىلالىغان باشقا ھەرقانداق كىشى ۋە نەرسە ئالدىدا ئەركىن ۋە مۇستەقىل بولغان بولىدۇ. يېقىنقى ئىككى ئەسىر ئىچىدە قۇرۇلغان ۋە كۈنىمىزدىمۇ دەۋر سۈرۈۋاتقان مودېرن (زامانىۋى) دۇنياغا نەزەر سېلىپ بېقىڭ، ئىنسان ھەقىقەتەن ھۆر ۋە مۇستەقىل ياشاۋاتامدۇ، ياكى يۇقىرىدا تىلغا ئېلىنغان كۈچلەر تەرىپىدىن نازارەت ئاستىغا ئېلىنغان ئىجتىمائىي قونچاقمۇ؟

مودېرنلىق (زامانىۋىلىق) بىلەن بىرلىكتە بىر قاراش شەكىللەنگەن بولۇپ، ھاكىمىيەتلىك بىرلىك بۇنىڭ ئىپادىسى سۈپىتىدە سەھنىگە چىقتى. بۇ قاراش ئېتىقاد تۈسىنى ئالغان بولۇپ ئېقىم سۈپىتىدە ئالدى بىلەن مەۋجۇدىيەتنى پارچىلايدۇ ۋە ھەر بىر پارچىغا يەنى قىسىمغا ھۆكۈم قىلىدۇ، ئاندىن بارلىق پارچىلار ئۈستىدە ھۆكۈمران كۈچ تۇرغۇزۇپ ئىدارە قىلىدۇ. ئاكادېمىك ئۇسۇلنىڭ يوشۇرۇن غەربىي بۇدۇر. ئاكادېمىك تەتقىقاتلاردا تەتقىقات نەتىجىسى كۈچ سۈپىتىدە ئىشلىتىلىدۇ، ھېكمەت سۈپىتىدە كۆرۈلمەيدۇ. كۈچلۈك ھاكىمىيەت قۇرۇپ چىقماقچى بولساڭ ئىنگىلىزلارغا ئوخشاش ئالدىدا پارچىلايسەن ئارقىدىن باشقۇرىسەن.

بىر پۈتۈنلۈك پارچىلانغاندا ھاكىمىيەت قۇرۇپ چىقىش ئاساس بولىدۇ، چۈنكى بىرلىك تۇيغۇسى ۋە ئىدىيەسى تامامەن يوقىلىپ بولغان بولىدۇ. بولۇپمۇ مودېرنلىكنىڭ (زامانىۋىلىقنىڭ) مىراسى تاپشۇرۇۋالغان كۈنىمىزدىكى پوستمودېرنىزىملىق دەۋردە ھەقىقەتنىڭ پارچىلىنىشى بىلەن، بىرلىك ۋە بىر پۈتۈنلۈك تۇيغۇسىدىن ئەسىرمۇ قالمايدۇ. بۇ سەۋەبتىن يېڭى دەۋردە فاشىزم ۋە كوممۇنىزم قاتارلىق چوڭ تۈزۈملەرنى ۋۇجۇدقا چىقىرىش ئۇياقتا تۇرسۇن، ئويلاشمۇ مۇمكىن بولمايۋاتىدۇ. بۇ، مودېرن دۇنيانىڭ مالىمانچىلىق نەزەرىيەسىنىڭ زىددىيەتلىك تەرەپلىرىدىن بىرىدۇر. چۈنكى

ھەر پارچە بىر تەرەپتىن نىسپىلىشىۋاتقان بولسا، يەنە بىر تەرەپتىن بىر پۈتۈنلۈكتىن، بىرلىكتىن ۋە باشقا پارچىلاردىن ئايرىلىپ ئۆز ئالدىغا مۇستەقىل بولماقتا. ھەر پارچە نىسپىيەلەشكەنسىمۇ ئۆز ھاكىمىيىتىنىمۇ قۇرۇپ چىقالايدۇ. بۇلارنىڭ بۆلۈنگەن ۋە توقۇنۇش - رىقابەتچى ۋە دۈشمەن خاراكتېرىنى ئالغان سىستېمىسى، مالىمان دۇنيا ياكى مودېرنلىق تۈزۈم، دەپمۇ ئاتىلىدۇ.

مودېرن يەنى زامانىۋى جەمئىيەتلەردىكى نۇرغۇن ئۇنسۇرلار يالغان ۋە پارچىلاش خاراكتېرىگە ئىگە بولۇپ، پارچىلارنى مۇستەقىل ھالەتكە يەتكۈزىدىغانلىقى ئۈچۈن ئىنساننى تېخىمۇ ماھىيىتىدىن يىراقلاشتۇرۇۋېتىدۇ. بىردىن ئارتۇق ئورگان، بىلىم، خىزمەت، تۈزۈم، دۆلەتنىڭ ياكى جەمئىيەتنىڭ بىردىن ئارتۇق مۇستەقىل ساھەسى ئىنسان كىشىلىكىنىڭ پارچىلىنىشىغا سەۋەب بولىدۇ ۋە بۇلارنىڭ ھەر بىرى ئىنساندىن، يەنى ئويغىنىش ئېقىمى كۆككە كۆتۈرگەن ئىنساندىن پەرقلىق بىر رول ئويناشنى تەلەپ قىلىدۇ. 24 سائەت ئىچىدە ئىنسان، بەلكىم قانچە ئونلىغان كىملىككە ئېرىشىپ بۇنىڭغا ماس ھالدا رول ئېلىشقا مەجبۇر بولۇپ قالىدۇ. خۇلاسەلەپ ئېيتقاندا، بىر پۈتۈنلۈك ۋە بىرلىك تۇيغۇسى تامامەن ئۆلگەن بولىدۇ. نېرۋا ئاجىزلىق كېسەللىكى بىلەن روھىي كېسەللىكنىڭ ئومۇملىشىپ كېتىشى دەل بۇ يالغان ۋە بۆلۈش خاراكتېرىگە ئىگە ئۇنسۇرلارنىڭ ۋە ئىچكى مالىمانچىلىقنىڭ ئىپادىسى، خالاس. (ئەلى بۇلاچ)

توقۇنۇشقا تولغان «دۇنيا»

ئىنساننىڭ ئۆزىگە، ئەقىلىگە، ئەركىنلىكىگە، يارىتىلىش قانۇنىيىتىگە، ئەركىن ئىرادىسىگە ياتلىشىشىنى كەلتۈرۈپ چىقىرىۋاتقان زامانىۋى تىراگېدىيەلەرنى ئىككى نۇقتىغا يىغىنچاقلاش مۇمكىن:

بىرىنچىسى: ئىجتىمائىي تۈزۈملەر

ئىككىنچىسى: ئىدىيەۋى سىستېمىلار

ئوتتۇرىسىدا روشەن زىددىيەت باردەك كۆرۈنىدىغان ۋە ئىنساننى تامامەن قورشىۋالغان ياكى بۇنىڭغا مەجبۇرلايدىغان ئىككى ئىجتىمائىي تۈزۈم ئۈستۈن بىر مېتافىزىكىلىق مەخلۇق بولغان ئىنساننىڭ ئۇنتۇلۇپ كېتىش تىراگېدىيەسىنى كەلتۈرۈپ چىقاردى.

سوتسىيالىزم ۋە كاپىتالىزم ھەر ئىككىلىسى شەكىل جەھەتتىن پەرقلىقتەك

كۆرۈنۈشمۇ، بىراق ھەر ئىككىلىسى ئىنسانغا «ئىقتىسادىي ھايۋان» سۈپىتىدە مۇئامىلە قىلىدۇ. ئىككىسى ئوتتۇرىسىدىكى پەرق قايسىنىڭ بۇ ئىقتىسادىي ھايۋاننىڭ ئېھتىياجلىرىنى قايسى خىل شەكىلدە قامدىسا ئەڭ مۇۋاپىق بولىدىغانلىقى ئۈستىدە روشەن گەۋدىلىنىدۇ. ئىقتىسادىزىم بېكونىڭ تەبىرى بويىچە، «بىلىمنىڭ، ھەقىقەتنى بىر چەتكە قايرىپ قويۇپ، كۈچكە بېرىلىپ كەتكەن سانائەتلىك شەكىل كاپىتالىست غەرب جەمئىيەتلىرىنىڭ ئاساسلىق تۇرمۇش پەلسەپىسىدۇر.» كۈنساين ئېشىۋاتقان ماددىي ئېھتىياجىلار ئىستېمال دائىرىسىنى سان، سۈپەت ۋە تۈر جەھەتتىن تىز سۈرئەتتە كېڭەيتىپ بارماقتا. مۇشۇنداق بولغاندا، ماددىي مەنپەئەتكە ئېرىشىش ئۈچۈن غايەت زور ئىشلەپچىقىرىش ماشىنىلىرىدىن قانچىلىك كۆپ نەرسە ئىشلەپچىقىرىلسا ئىنسانلار شۇنچىلىك دەرىجىدە ئىستېمالغا چوقۇنىدىغان مەخلۇقلار ھالىتىگە ئايلاندۇرۇلىدۇ. ئىنسانلارغا ھەر كۈنى ئاز-ئازدىن يۈك يۈكلىنىپ، ھەر نەرسىگە خۇمار بولىدىغان ئىستېمال «بەگىگىلىرى» گە ئۆزگەرتىش مەقسەت قىلىنىدۇ.

ئىنساننى ئىشلەش ئادىتى ۋە «خۇمرى» دىن قۇتقۇزۇپ ئۇنىڭغا تېخىمۇ كۆپ بىكار ۋاقىت يارىتىپ بېرىشكە تېگىشلىك زامانىۋى ماشىنا ۋە تېخنىلوگىيە مۆجىزىسىنىڭمۇ ئىنسانغا كۆپ نەرسىنى قىلىپ بېرەلەيدىغانلىقىنى كېسىپ ئېيتىشقا بولمايدۇ. ھەر خىل ماددىي ئېھتىياجىلارنىڭ ئىشلەپچىقىرىلىشىدىكى سۈرئەت، ئىشلەپچىقىرىش تېخنىلوگىيەسىنىڭ سۈرئىتىدىنمۇ تېز. ئىنسان مەجبۇرى تېگىلغان ئادەمنىڭ ئەقلىنى لال قىلىدىغان بۇنداق مۇھىتتا تېخىمۇ مەھكۇم، تېخىمۇ بىچارە، ئۆزىگە تېخىمۇ ياتلىشىپ بارىدۇ. بۇنداق ئەھۋالدا، مەنىۋى قىممەت ئۆلچەملىرىنى، ئەخلاقىي گۈزەللىكلىرىنى جانلاندۇرۇش ۋە مۇقەددەس قابىلىيەتلىرىنى نامايان قىلىش ئۈچۈن پۇرسەتكىمۇ ئېرىشەلمەيدۇ، ھەتتا ماددىي ئىستېمال ئۈچۈن ئىشلەشكە ۋە ئىشلەش ئۈچۈن ئىستېمالغا بېرىلىپ كېتىشى، ھەشەمەتلىك تۇرمۇش ۋە كۆڭۈل ئېچىشتا رېقابەتلىشىشى ئىنساننىڭ ئەنئەنىۋى قىممەت ئۆلچەملىرىنىمۇ يوق قىلىۋېتىدۇ.

ئىنساننىڭ ئەخلاقىي ھەرىكەت ئۆلچىمى، سوتسىيالىست جەمئىيەتتىنمۇ يۇقىرىدا قەيت قىلىنغانغا ئوخشاش. كۆپلىگەن زىيالىيلار كاپىتالىست جەمئىيەت بىلەن سوتسىيالىست جەمئىيەت ئارىسىدىكى سىياسىي زىنلىق، ئىقتىسادىي تۈزۈم ئوخشىماسلىقى سەۋەبىدىن سوتسىيالىست جەمئىيەتلەرنىڭ پىسخىكا، تۇرمۇش

پەلسەپىسى ۋە ھۇمانىزم نۇقتىسىدىن كاپىتالىست جەمئىيەتلەردىن پەرقلىق دەپ، قارايدۇ. بىراق، ئىقتىسادىي تەرەققىياتنى مۇئەييەن دەرىجىدە قولغا كەلتۈرگەن سوتسىيالىست جەمئىيەتلەر ئۆلچەم قىلىنغاندا، بۇلارنىڭ ئىجتىمائىي يۆنىلىش، ئىجتىمائىي پىسخىكا، شەخس مەركەزلىك دۇنيا قارىشى، تۇرمۇش پەلسەپىسى ۋە كىشىلىك ھەق ھوقۇقلىرى نۇقتىسىدىن غەرب بۇرژۇئازىيەسىنىڭ ئىنسانلىرى بىلەن زور دەرىجىدە ئوخشاشلىققا ئىگە ئىكەنلىكىنى كۆرۈۋالالايمىز. سوتسىيالىست جەمئىيەتلەردە ئىتتىپاقداشلىق تۈزۈمى، ئوتتۇرا سىنىپ بۇرژۇئازىيەسى ۋە لىبېرالنىم نامى ئاستىدا كۈنتەرتىپە كەلگەن نەرسە ۋە سىمۋوللار، غەربلىكلەر يۈزلەنگەن نەرسىلەردىن ھېچقانداق پەرقى يوق. يالغۇز شەخسىي ھاياتتىلا ئەمەس، دۆلەتنىڭ ئىشلەپچىقىرىش سىستېمىسىدە ئومۇملاشقان مودا، ھەشەمەتچىلىككە بېرىلىش سوتسىيالىست ۋە كاپىتالىست جەمئىيەتلەرنىڭ ھەر ئىككىسىنىڭ ناھايەت تارىخ بازىرىغا ئوخشاش تۈردىكى ئىنساننى تەقدىم قىلغانلىقىنىڭ ئىپادىسى، خالاس.

دېموكراتىيە ۋە غەرب لىبېرالنىمى پىكىر نۇقتىسىدىن مۇقەددەسلەشتۈرۈلگەن بولسىمۇ، ئەمەلىيەتتە ئۆزلىرىگە مۇناسىپ بىر روھ ۋە ئولجا مەيدانلىرىنىڭ تىز سۈرئەتتە كۆپىيىشى، ئىنساننىڭ ئىقتىسادىي نۇقتىدىن «ئىستېمالچى ھايات» ھالىتىگە ئېلىپ كېلىنىشى ئۈچۈن ماھىيىتىدىن يىراقلىشىپ كېتىشىنى نشان قىلغان، مەنپەئەت قوغلىشىدىغان ماددىي كۈچلەرنىڭ ئوتتۇرىغا چىقىشى ئۈچۈن يارىتىپ بېرىلگەن ئەركىنلىك ئىمكانىيەتلىرىنىڭ ئىپادىسىدۇر.

سوتسىيالىزم دېگەن دۆلەت كاپىتالىزمى، پىرولېتارىيات ھاكىمىيىتى دېگەن دۆلەت دېكتاتورلۇقى، بىر پارتىيە دېگەن پىكىر مۇستەبىتلىكى، دىئالېكتىك ماتېرىيالىزم دېگەن پىكىرى خۇراپىيلىق ۋە ناھايەت سوتسىيالىزمىدىن كوممۇنىزمغا يېتىش ئۈچۈن ئىشلەپچىقىرىش مولچىلىقىغا ئېرىشىش نامى ئاستىدا ئىقتىسادىزم ۋە ماشىنىلىشىش ئاساسىغا يۆنىلىش... بۇلارنىڭ ھەممىسى ئىنسانغا «مۇقەددەس ئەركىنلىك ۋە ياراتقۇچى ئىرادە» سۈپىتىدە تەقدىم قىلىنغان ۋە ئىنساننى ئەخلاقىي قىممەت ئۆلچەملىرىدىن ئۇزاق ۋە زېرىكىشلىك تەشكىلات ئىچىدە ئىجتىمائىي ئويىپكىتىپ سۈپىتىدە شەكىللەندۈرۈلگەن قالدۇق پارچىلىرىدىن ئىبارەت. بۇ دەل ئىنساننىڭ ئۆزىگە سىياسىي ۋە پىكىرى جەھەتتىن ياتلىشىشنىڭ ئىپادىسى.

زامانىۋى تىراگېدىيەلەرنىڭ ئىككىنچى تۈرى ئىدىئولوگىيەلىك تىراگېدىيەلەردۇر.

رادىكال ھۇمانىزمچىلار بولۇپ زامانىۋى بىلىملەرگە تايىنىدىغانلىقىنى ئىلگىرى سۈرگەن بارلىق يېڭى ئىدىئولوگىيەلەر، ئىنساننى ئۈستۈن مەخلۇق سۈپىتىدە كۆرمەيدۇ. تارىخچىلىق تارىخنى ئۆز يۆنىلىشىدە تارىخىي ھەرىكەتنىڭ مۇقەررەلىك قانۇنىيەتلەرگە ئاساسەن ئىنسان ئىسىملىك ئۇنسۇرلار يارىتىپ چىققان ماتېرىيالىست بىر مۇقەررەچىلىك ئېقىمى سۈپىتىدە كۆرىدۇ. بۇ سەۋەبتىن، تارىخچىلىق ئىنساننى يارامسىز دەپ قارايدىغان ماتېرىيالىست مۇقەررەچىلىك بىلەن ئاخىرلىشىدۇ.

تەبىئەت قانۇنىيەتلىرىنىڭ ئۈستۈنلۈكى، دەپ ئىزاھلىنىپ كېلىۋاتقان بىئولوگىيەزم، ئىنساننى ھايۋان سۈپىتىدە كۆرىدۇ ۋە جانلىقنى تەدرىجىي تەرەققىيات زەنجىرىنىڭ ئەڭ ئاخىرقى ھالقىسى، دەپ قارايدۇ. تەبىئىي خۇسۇسىيەتلەرگە ئوخشاش ئۇنىڭ بارلىق ئالاھىدىلىكلىرى ۋە مەنئى ئىپادىلىرى خاراكتېرنىڭ تەقەززاسى سۈپىتىدە ئوتتۇرىغا چىقىدۇ.

جەمئىيەتشۇناسلىقنىڭ ئەڭ «ئۈستۈن بىلىم» ئىكەنلىكىگە ئىشىنىدىغان سوتسىيالىزم، ئىنساننى ئىجتىمائىي مۇھىت ئېتىزلىقىدا يېتىشىپ چىققان ئۆسۈملۈك سۈپىتىدە كۆرىدۇ. شۇنىڭ ئۈچۈن بۇ «ئۆسۈملۈكنىڭ» سۇ، تۇپراق ۋە ھاۋاغا ئېھتىياجى بار. «ئۆسۈملۈكنىڭ» ئۆزگىرىشى ئىنساننىڭ كۈچىدىن ھالقىپ كەتكەن، ئىنسانغا ۋە قۇرۇلمىسىغا ھۆكۈم قىلغان ئىلمىي قانۇنىيەتلەرگە ئاساسەن ۋۇجۇدقا چىقىدۇ.

يۇقىرىدا قەيت قىلىنغان ئىزملارغا ئىنساننى ماددىي ئوبيېكتىپ، تەبىئىي جانلىق ياكى بىئولوگىيەلىك مەخلۇق سۈپىتىدە كۆرىدىغان ماتېرىيالىزم ۋە ناتۇراللىزم ۋە ئىلاۋە قىلساق، زامانىمىزدىكى ئىدىيەۋى تىراگېدىيەلەر بارلىققا كەلتۈرگەن بىر مەنزىرىگە دۇچ كېلىمىز.

كۈنىمىزدە ماركسىزمنىڭ تەسىرى بەكلا ئاجىز ھالەتتە تۇرۇۋاتىدۇ. ماركس بىر تەرەپتىن ئىنساننى «ماددىي دۇنيانىڭ چەمبىرىكى ئىچىدىكى بىر ئۇنسۇر» ھېسابلايدىغان ماتېرىيالىست شەخس سۈپىتىدە ئوتتۇرىغا چىقارغان بولسا، يەنە بىر تەرەپتىن دارۋىننىڭ ئەسەرلىرىنى تەتقىق قىلغاندىن كېيىن ئېنگىلىسقا يازغان بىر خېتىدە دارۋىننىڭ قارىشىنى ئۆزىنىڭ تارىخ پەلسەپىسىنىڭ بىئولوگىيەلىك ئاساسى سۈپىتىدە قوبۇل قىلغانلىقىنى ئېيتىدۇ. ماركس رادىكال جەمئىيەتشۇناس بولۇپ، جەمئىيەتنى ھۇمانىزم ۋە ناتۇراللىزدىن مۇستەقىل بولۇشنى تەشەببۇس قىلىدۇ. جەمئىيەتنى ئۈست قۇرۇلما ۋە ئاستى قۇرۇلما دەپ ئايرىيدۇ. ماركسنىڭ

قارىشىچە، ئاستى قۇرۇلما ئىقتىسادىي ئىشلەپچىقىرىش شەكلى بولغان بولسا، ئۈست قۇرۇلما كۈلتۈر، ئەخلاق، ئەدەبىيات، سەنئەت ۋە ئىدىئولوگىيەدىن ئىبارەت. ماركس ئىنساننى بۇ ئۇنسۇرلارنىڭ يىغىندىسىدىن ئىبارەت بولغان بىر ئۈست قۇرۇلما سۈپىتىدە تونۇشتۇرىدۇ. نەتىجىدە، ئىنسان ماددىي ئىشلەپچىقىرىش شەكلىنىڭ مەھسۇلاتى سۈپىتىدە ئوتتۇرىغا چىقىدۇ. ماركسىزمنىڭ قارىشىچە ئىشلەپچىقىرىش شەكلىنى «ئىشلەپچىقىرىش ۋاسىتىلىرى» بەلگىلەيدىغانلىقى ئۈچۈن، ئىنساننىڭ ئۈستۈنلۈكى ئىشلەپچىقىرىش ۋاسىتىلىرىنىڭ ئۈستۈنلۈكى تەرىپىدىن بەلگىلىنىدۇ. يەنى ئىنسان ئادەمنىڭ ئەمەس، ئىشلەپچىقىرىش ۋاسىتىلىرىنىڭ پەرزەنتىدۇر.

دىئالېكتىكىنىڭ ماتېرىيالىزمغا باغلىنىشى بىلەن بىرلىكتە، ئىنساننىڭ بېشىغا «بوھتان» تاجى كىيگۈزۈلۈپلا قالماستىن، «ماددىي قارارچىلىق» نىمۇ ئىنساننىڭ تارىخىي تەقدىرىگە ھۆكۈمران ئورۇنغا ئېلىپ كەلگەن ئىدى. بۇ ئىنسان ھەرىكىتىنىڭ پۈت-قولغا سېلىنغان كىشەندىن ئىبارەت. ئەمەلىيەتتە، ئىنساننى ئۆتمۈشتە خۇراپىي مەزھەپلەرنىڭ جەمئىيەتتە كۈچلۈكلەرگە باغلىق بولغان پەلسەپە ۋە كالا مىچىلارنىڭ ئىنسانغا سىزىپ بەرگەن تەقدىر قۇدۇقىغا ئىتتىرۈۋېتىشتىن باشقا بىر نەرسە ئەمەس.

بۇ ئوخشاش كىشەندىن ئىبارەت، خالاس. بىراق بىر ئۇچى ئاسمانغا، يەنە بىر ئۇچى يەرگە باغلانغاندۇر. بۇنى ماتېرىيالىزملىق تەقدىرچىلىك دېسەك ھەرگىزمۇ خاتالاشمىغان بولىمىز. ھازىر ئىنساننى قورشاشقا ئېلىۋالغان تىراگېدىيەلەر بولسا كاپىتالىزم ۋە سوتسىيالىزمنىڭ پەسلىكى، ماركسىزمنىڭ تۇرغۇنلىقى، دېموكراتىيەنىڭ نىسپىيلىكى ۋە يالغانلىقى، مەۋجۇد تىيەتچىلەرنىڭ بىمەنىلىكى قاتارلىقلار بولۇپ، بۇلارغا خېلى كۆپ ئىزىملارنىمۇ قوشالايمىز (ئەلى شەرىئەتى). ■

پايدىلانمىلار

1 - ھازىرقى زامان جەمئىيەت شۇناسلىق نەزەرىيەلىرى، رۇس ئا. ۋاللاننىس، ئالسون ۋالىق، تەرجىمە قىلغۇچى: لەيلا ئەلبۇرۇز، ما. رامى ئاياس. شەرق غەرب نەشرىياتى، 2012-يىلى، ئەنقەرە.

دىن جەمئىيەت شۇناسلىقى قوللانمىسى، ھاللىل ئايدىن ئالىپ (توقۇنۇش ۋە دىن). گىرافىكەر نەشرىياتى، 2012 - يىلى، ئەنقەرە.

ئەلى شەرىئەتى، ئىنسان، فەجر نەشرىياتى
ئەلى بۇلاچ، (توقۇنۇشنىڭ ماھىيىتى)